

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ tṛtīyaskandhē trayōviṃśō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē trayōviṃśō'dhyāyaḥ ॥

maitrēya uvāca

pitṛbhyāṃ prasthitē sādhvī patimiṅgitakōvidā |
nityaṃ paryacaratprītyā bhavānīva bhavaṃ prabhum || 1 ||

viśrambhēṇātmaśaucēna gauravēṇa damēna ca |
śuśrūṣayā sauhṛdēna vācā madhurayā ca bhōḥ || 2 ||

visṛjya kāmaṃ dambhaṃ ca dvēṣaṃ lōbhamaghaṃ madam |
apramattōdyatā nityaṃ tējyāṃsamatoṣayat || 3 ||

sa vai dēvarṣivaryastāṃ mānavīṃ samanuvratām |
daivādgārīyasaḥ patyurāśāsānāṃ mahāśiṣaḥ || 4 ||

kālēna bhūyasā kṣāmāṃ karśitāṃ vratacaryayā |
prēmagadgadayā vācā pīḍitaḥ kṛpayābravīt || 5 ||

kardama uvāca

tuṣṭō'hamadya tava mānavi mānadāyāḥ
śuśrūṣayā paramayā parayā ca bhaktyā |
yō dēhināmayamatīva suhṛtsvadēhō
nāvēkṣitaḥ samucitaḥ kṣapitum madarthē || 6 ||

yē mē svadharmaniratasya tapassamādhi -
 vidyātmayōgavijitā bhagavatprasādāḥ |
 tānēva tē madanusēvanayāvaruddhān
 dr̥ṣṭiṃ prapaśya vitarāmyabhayānaśōkān || 7 ||

anyē punarbhagavatō bhruva udvijrmbha -
 vibhram̐śītārtharacanāḥ kimurukramasya |
 siddhāsi bhuṅkṣva vibhavān nijadharmadōhān
 divyānnarairduradhigānnṛpavikriyābhiḥ || 8 ||

ēvaṃ bruvāṇamabalākhilayōgamāyā -
 vidyāvicakṣaṇamavēkṣya gatādhirāsīt |
 sampraśrayapraṇayavihvalayā girēṣad -
 vrīḍāvalōkavilasaddhasitānanā'ha || 9 ||

dēvahūtiruvāca
 rāddhaṃ bata dvijavr̥ṣaitadamōghayōga -
 māyādhipē tvayi vibhō tadavaimi bhartaḥ |
 yastē'bhyadhāyi samayaḥ sakṛdaṅgasaṅgō
 bhūyādgariyasi guṇaḥ prasavaḥ satīnām || 10 ||

tatrētikṛtyamupaśikṣa yathōpadēśaṃ
 yēnaiṣa mē karśitō'tiriraṃsayā'tmā |
 siddhyēta tē kṛtamanōbhavadharṣitāyā
 dīnastadīśa bhavanaṃ sadṛśaṃ vicakṣva || 11 ||

maitrēya uvāca
 priyāyāḥ priyamanvicchan kardamō yōgamāsthitaḥ |
 vimānaṃ kāmagaṃ kṣattastarhyēvāviracīkarat || 12 ||

sarvakāmadughaṃ divyaṃ sarvaratnasamanvitam |
sarvaraddhyupacayōdarkaṃ maṇistambhairupaskṛtam || 13 ||

divyōpakaraṇōpētaṃ sarvakālasukhāvaham |
paṭṭikābhiḥ patākābhirvicitrābhiralaṅkṛtam || 14 ||

sragbhirvicitramālyābhirmañjuśiñjatśaḍaṅghribhiḥ |
dukūlakṣaumakauśēyairnānāvastairvirājitam || 15 ||

uparyupari vinyastanilayēṣu prṥthakprṥthak |
kṣiptaiḥ kaśīpubhiḥ kāntaṃ paryaṅkavyajanāsanaiḥ || 16 ||

tatra tatra vinikṣiptanānāśīlpōpaśōbhitam |
mahāmarakatasthalyā juṣṭaṃ vidrumavēdibhiḥ || 17 ||

dvāḥsu vidrumadēhalyā bhātaṃ vajrakapāṭavat |
śīkharēṣvindrānīlēṣu hēmakumbhairadhiśritam || 18 ||

cakṣuṣmatpadmarāgāgryairvajrabhittiṣu nirmitaiḥ |
juṣṭaṃ vicitravaitānairmahārhairhēmatōraṇaiḥ || 19 ||

haṃsapārāvatavrātaistatra tatra nikūjitam |
krṥtrimān manyamānaiḥ svānadhīruhyādhīruhya ca || 20 ||

viḥārasthānaviśrāmasaṃvēśaprāṅgaṇājiraiḥ |
yathōpajōṣaṃ racitairvismāpanamivātmanaḥ || 21 ||

īdr̥ggṛhaṃ tatpaśyantīm nātiprītēna cētasā |
sarvabhūtāśayābhijñāḥ prāvōcatkardamaḥ svayam || 22 ||

nimajjyāsmīn hradē bhīru vimānamidamāruha |
idaṃ śuklakṛtaṃ tīrthamāśiṣāṃ yāpakaṃ nṛṇām || 23 ||

sā tadbhartuḥ samādāya vacaḥ kuvalayēkṣaṇā |
sarajaṃ bibhratī vāsō vēṇībhūtāṃśca mūrdhajān || 24 ||

aṅgaṃ ca malapaṅkēna sañchannaṃ śabalastanam |
āvivēśa sarasvatyāḥ saraḥ śivajalāśayam || 25 ||

sāntaḥsarasi vēśmsthāḥ śatāni daśa kanyakāḥ |
sarvāḥ kiśōravayasō dadarsōtpalagandhayaḥ || 26 ||

tāṃ dṛṣtvā sahasōtthāya prōcuḥ prāñjalayaḥ striyaḥ |
vayaṃ karmakarīstubhyaṃ śādhi naḥ karavāma kim || 27 ||

snānēna tāṃ mahārheṇa snāpayitvā manasvinīm |
dukūlē nirmalē nūtnē dadurasyai ca mānadāḥ || 28 ||

bhūṣaṇāni parārdhyāni varīyāṃsi dyumanti ca |
annaṃ sarvaguṇōpētaṃ pānaṃ caivāmṛtāsavam || 29 ||

athādarśē svamātmānaṃ sragviṇaṃ virajāmbaram |
virajaṃ kṛtasvastya yanaṃ kanyābhirbahumānitaṃ || 30 ||

snātaṃ kṛtaśiraḥsnānaṃ sarvābharaṇabhūṣitaṃ |
niṣkagrīvaṃ valayinaṃ kūjatkāñcananūpuram || 31 ||

śrōṇyōradhyastayā kāñcyā kāñcanyā bahuratnayā |
hārēṇa ca mahārheṇa rucakēna ca bhūṣitaṃ || 32 ||

sudatā subhruvā ślakṣṇasnigdhāpāṅgēna cakṣuṣā |
padmakōśasprdhā nīlairalakaiśca lasanmukham || 33 ||

yadā sasmāra ṛṣabhamṛṣīṇāṃ dayitaṃ patim |
tatra cāstē saha strībhīryatrāstē sa prajāpatiḥ || 34 ||

bhartuḥ purastādātmānaṃ strīsaḥasravṛtaṃ tadā |
niśāmya tadyōgagatiṃ saṃśayaṃ pratyapadyata || 35 ||

sa tāṃ kṛtamalasnānāṃ vibhrājantīmapūrvavat |
ātmanō bibhratīṃ rūpaṃ saṃvītarucirastanīm || 36 ||

vidyādhārīsaḥasrēṇa sēvyamānāṃ suvāsasam |
jātabhāvō vimānaṃ tadārōhayadamitrahan || 37 ||

tasminnaluptamahimā priyayānuraktō
vidyādhārībhirupacīrṇavapurvimānē |
babhrāja utkacakumudgaṇavānapīcyah
tārābhirāvṛta ivōḍupatir nabhaḥsthaḥ || 38 ||

tēnāṣṭalōkapavīhāra kulācalēndra -
drōṇīṣvanaṅgasakhamārutasaubhagāsu |
siddhairnutō dyudhunipātaśivasvanāsu
rēmē ciraṃ dhanadavallalanāvarūthī || 39 ||

vaiśrambhakē surasanē nandanē puṣpabhadrakē |
mānasē caitrarathyē ca sa rēmē rāmayā rataḥ || 40 ||

bhrājīṣṇunā vimānēna kāmagēna mahīyasā |
vaimānikānatyaśēta caraṃllōkān yathānilaḥ || 41 ||

kiṃ durāpādanaṃ tēṣāṃ puṃsāmuddāmacētasām |
yairāśritastīrthapadaścaraṇō vyasanātyayaḥ || 42 ||

prēkṣayitvā bhuvō gōlaṃ patnyai yāvān svasaṃsthayā |
bahvāścaryaṃ mahāyōgī svāśramāya nyavartata || 43 ||

vibhajya navadhā”tmānaṃ mānaviṃ suratōtsukām |
rāmāṃ niramayan rēmē varṣapūgān muhūrtavat || 44 ||

tasmin vimāna utkr̥ṣṭāṃ śayyāṃ ratikarīṃ śritā |
na cābudhyata taṃ kālāṃ patyāpīcyēna saṅgatā || 45 ||

ēvaṃ yōgānubhāvēna dampatyō ramamāṇayōḥ |
śataṃ vyatīyuh śaradaḥ kāmālālasayōrmanāk || 46 ||

tasyāmādhatta rētaṣṭāṃ bhāvayannātmanā”tmavit |
nōdhā vidhāya rūpaṃ svaṃ sarvasaṅkalpavidvibhuḥ || 47 ||

ataḥ sā suṣuvē sadyō dēvahūtiḥ striyaḥ prajāḥ |
sarvāstāścārusarvāṅgyō lōhitōtpalagandhayaḥ || 48 ||

patiṃ sā pravrajīṣyantaṃ tadā”lakṣyōśatī satī |
smayamānā viklavēna hṛdayēna vidūyatā || 49 ||

likhantiyadhōmukhī bhūmiṃ padā nakhamāṇīśriyā |
uvāca lalitāṃ vācaṃ nirudhyāśrukalāṃ śanaiḥ || 50 ||

dēvahūtiruvāca
sarvaṃ tadbhagavān mahyamupōvāha pratiśrutam |
athāpi mē prapannāyā abhayaṃ dātumarhasi || 51 ||

brahman duhitṛbhistubhyaṃ vimṛgyāḥ patayaḥ samāḥ |
kaścitsyānmē viśōkāya tvayi pravrajitē vanam || 52 ||

ētāvatālaṃ kālēna vyatīkrāntēna mē prabhō |
indriyārthaprasaṅgēna parityaktaparātmanaḥ || 53 ||

indriyārthēṣu sajjantyā prasaṅgastvayi mē kṛtaḥ |
ajānantyā paraṃ bhāvaṃ tathāpyastvabhayāya mē || 54 ||

saṅgō yaḥ saṃsṛtērhēturasatsu vihitō'dhiyā |
sa ēva sādhuṣu kṛtō niḥsaṅgatvāya kalpatē || 55 ||

nēha yatkarma dharmāya na virāgāya kalpatē |
na tīrthapadasēvāyai jīvannapi mṛtō hi saḥ || 56 ||

sāhaṃ bhagavatō nūnaṃ vañcitā māyayā dr̥ḍham |
yattvāṃ vimuktidaṃ prāpya na mumukṣēya bandhanāt || 57 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
tr̥tīyaskandhē kāpilēyōpākhyānē trayōviṃśō'dhyāyaḥ ||